

हिन्दी प्रादेशिक समाचार

आकाशवाणी चंडीगढ़

(तिथि 18 जुलाई 2025, समय 1305 (05 मिनट))

भारत ने ओडिशा के चांदीपुर से कम दूरी की बैलिस्टिक मिसाइल पृथ्वी-2 और अग्नि-1 का सफलतापूर्वक परीक्षण किया है। रक्षा मंत्रालय ने कहा कि बुधवार को आकाश प्राइम मिसाइल का भी सफल परीक्षण किया गया था जिसे लद्दाख में साठे चार हजार मीटर से अधिक की ऊंचाई से भी इस्तेमाल किया जा सकता है।

पृथ्वी-2 मिसाइल की रेंज लगभग साठे तीन सौ किलोमीटर है और यह पांच सौ किलोग्राम तक के पारंपरिक और परमाणु हथियार ले जा सकती है। अग्नि-1 मिसाइल की रेंज सात सौ से नौ सौ किलोमीटर है और यह एक हजार किलोग्राम तक का भार वहन कर सकती है। रक्षा मंत्रालय ने कहा कि आकाश मिसाइल का परीक्षण महत्वपूर्ण है क्योंकि यह परीक्षण ऑपरेशन सिंदूर के दौरान भारत की स्वदेशी हवाई रक्षा प्रणाली के उत्कृष्ट प्रदर्शन के बाद हुआ है। इसका लद्दाख में परीक्षण होना भी महत्वपूर्ण है क्योंकि यह वास्तविक नियंत्रण रेखा के करीब है

स्वच्छ भारत अभियान के अंतर्गत आयोजित स्वच्छ सर्वेक्षण 2024-25 में हरियाणा के दो शहरों को राष्ट्रीय स्तर पर सम्मानित किया गया है। राजधानी नई दिल्ली स्थित विज्ञान भवन में आयोजित भव्य समारोह में महामहिम राष्ट्रपति श्रीमती द्रौपदी मुर्मू ने जहां करनाल को स्वच्छ शहर पुरस्कार प्रदान किया तो वहीं सोनीपत को स्वच्छता का मिनिस्टीरियल स्टार अवॉर्ड मिला है। हरियाणा सरकार की ओर से राज्य का प्रतिनिधित्व करते हुए इस पुरस्कार को शहरी स्थानीय निकाय मंत्री विपुल गोयल एवं करनाल की महापौर श्रीमती रेणु बाला गुप्ता और सोनीपत के महापौर राजीव जैन ने ग्रहण किया। कार्यक्रम में केंद्रीय आवासन एवं शहरी विकास मंत्री मनोहर लाल खट्‌टर भी मौजूद रहे।

कार्यक्रम के बाद कैबिनेट मंत्री श्री विपुल गोयल ने हरियाणा सरकार की स्वच्छता के प्रति अपनी प्रतिबद्धता की बात दोहराई और कहा कि मुख्यमंत्री नायब सिंह सैनी के नेतृत्व में आने वाले वक्त में इस दिशा में और भी अभूतपूर्व कार्य किए जाएंगे। पुरस्कार मिलने पर प्रसन्नता व्यक्त करते हुए

श्री विपुल गोयल ने कहा कि यह केवल एक पुरस्कार नहीं, बल्कि हरियाणा की स्वच्छता क्रांति का आरंभ है।

स्वच्छता सर्वेक्षण के 50 हजार से 3 लाख की जनसंख्या वाले शहरों की श्रेणी में करनाल को तीसरा स्थान मिला है।

चंडीगढ़ को प्रतिष्ठित स्वच्छ सर्वेक्षण 2024-25 में 3 से 10 लाख की आबादी वाले शहरों की श्रेणी में सुपर स्वच्छ लीग शहरों में स्थान मिल है। कल राष्ट्रपति श्रीमती द्रौपदी मुर्मू ने नई दिल्ली के विज्ञान भवन में आयोजित एक भव्य सम्मान समारोह में पंजाब के राज्यपाल और केंद्र शासित प्रदेश चंडीगढ़ के प्रशासक श्री गुलाब चंद कटारिया को यह पुरस्कार प्रदान किया। इस अवसर पर शहर की महापौर श्रीमती हरप्रीत कौर बबला भी मौजूद रही। श्री कटारिया ने सभी हितधारकों, अधिकारियों, क्षेत्रीय कर्मचारियों और नागरिकों को उनके योगदान के लिए बधाई दी है। उन्होंने कहा कि यह राष्ट्रीय सम्मान प्रशासक, महापौर और आयुक्त के दूरदर्शी नेतृत्व में चंडीगढ़ नगर निगम के निरंतर और समर्पित प्रयासों के साथ-साथ स्वच्छता बनाए रखने, सौंदर्यीकरण को बढ़ावा देने और स्थायी अपशिष्ट प्रबंधन प्रथाओं को अपनाने में नागरिकों की उत्साही भागीदारी का प्रमाण है। श्री कटारिया ने कहा कि यह राष्ट्रीय सम्मान स्वच्छता के प्रति चंडीगढ़ की सामूहिक भावना और संकल्प को दर्शाता है।

स्पेशल ओलंपिक्स भारत द्वारा आयोजित राष्ट्रीय टेबल टेनिस चैंपियनशिप कल सम्पन्न हो गई। केंद्र शासित प्रदेश चंडीगढ़ के मुख्य सचिव राजीव वर्मा ने समापन समारोह में मुख्यातिथि के तौर पर शिरकत की और विजेताओं को सम्मानित किया। श्री वर्मा ने खिलाड़ियों के समर्पण, संकल्प व उत्कृष्ट प्रदर्शन की सराहना की। उन्होंने सभी प्रतिभागियों को बधाई देते हुए कहा कि मजबूत इच्छाशक्ति के बल पर कुछ भी संभव है। उन्होंने अंतरराष्ट्रीय स्पेशल ओलंपिक खेलों में भाग लेने जा रहे खिलाड़ियों को अपनी शुभकामनाएं भी दीं। 14 से 18 जुलाई तक आयोजित की गई इस चैंपियनशिप में देशभर के 20 से अधिक राज्यों के बौद्धिक रूप से दिव्यांग एथलीट्स ने भाग लिया। प्रतिभागी राज्यों में चंडीगढ़, पंजाब, गुजरात, बिहार, उत्तर प्रदेश, दिल्ली, आंध्र प्रदेश, छत्तीसगढ़, हरियाणा, हिमाचल प्रदेश, कर्नाटक, जम्मू-कश्मीर, महाराष्ट्र, पुडुचेरी, राजस्थान, तमिलनाडु, पश्चिम बंगाल शामिल थे।
